

ශ්‍රී ලංකා කපු සංස්ථාව - 2014

ශ්‍රී ලංකා කපු සංස්ථාවේ 2014 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා වූ විස්තීර්ණ ආදායම් ප්‍රකාශනය, ස්කන්ධය වෙනස්වීමේ ප්‍රකාශනය සහ මුදල් ප්‍රවාහ ප්‍රකාශනය හා වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2014 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1971 අංක 38 දරන මුදල් පනතේ 13 (1) වගන්තිය සහ 1972 අංක 11 දරන රාජ්‍ය කෘෂිකාර්මික සංස්ථා පනතේ 23 වගන්තිය සමඟ සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154 (1) ව්‍යවස්ථාවේ ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. මුදල් පනතේ 14 (2) (සී) වගන්තිය ප්‍රකාර සංස්ථාවේ වාර්ෂික වාර්තාව සමඟ ප්‍රකාශයට පත්කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ. මුදල් පනතේ 13 (7) (ඒ) වගන්තිය ප්‍රකාර විස්තරාත්මක වාර්තාවක් සංස්ථාවේ සභාපති වෙත 2015 ජුනි 22 දින නිකුත් කරන ලදී.

1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම

මෙම මූල්‍ය ප්‍රකාශන ශ්‍රී ලංකා ගිණුම්කරණ ප්‍රමිතීන්ට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇති විය හැකි ප්‍රමාණාත්මක සාවද්‍ය ප්‍රකාශනයන්ගෙන් තොරවූ මූල්‍ය ප්‍රකාශන පිළියෙල කිරීමට හැකි වනු පිණිස අවශ්‍යවන අභ්‍යන්තර පාලනය තීරණය කිරීම කළමනාකරණයේ වගකීම වේ.

1.3 විගණකගේ වගකීම

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතීන්ට (ISSAI 1000 - 1810) අනුරූප ශ්‍රී ලංකා විගණන ප්‍රමිතීන්ට අනුකූලව මාගේ විගණනය සිදුකරන ලදී. ආචාර ධර්මවල අවශ්‍යතාවන්ට මම අනුකූලවන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශනයන්ගෙන් තොරවන්නේද යන්න පිළිබඳ සාධාරණ තහවුරුවක් ලබාගැනීම පිණිස විගණනය සැලසුම්කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම්වලට උපකාරීවන විගණන සාක්ෂි ලබා ගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටීන්, වංචා හෝ වැරදි හේතුවෙන් මූල්‍ය ප්‍රකාශනවල ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් අවදානම් තක්සේරු කිරීම් විගණකගේ විනිශ්චය මත පදනම් වේ. එම අවදානම් තක්සේරු කිරීම්වලදී, අවස්ථාවෝචිතව උචිත විගණන පරිපාටි සැලසුම් කිරීම පිණිස සංස්ථාවේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළ වන්නාවූ අභ්‍යන්තර පාලනය විගණක සැලකිල්ලට ගන්නා නමුත් සංස්ථාවේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදාගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ත ඉදිරිපත් කිරීම පිළිබඳ ඇගයීමද විගණනයට ඇතුළත් වේ. විගණනයේ විෂය පථය හා ප්‍රමාණය තීරණය කිරීම සඳහා 1971 අංක 38 දරන මුදල් පනතේ 13 වගන්තියේ (3) සහ (4) උපවගන්ති වලින් විගණකාධිපති වෙත අභිමතානුසාරී බලතල පැවරේ.

මාගේ විගණන මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

1.4 තත්ත්ව විගණනය කළ මතය සඳහා පදනම

මෙම වාර්තාවේ 2.2 ඡේදයේ දක්වා ඇති කරුණු මත පදනම්ව මාගේ මතය තත්ත්ව විගණනය කරනු ලැබේ.

2. මූල්‍ය ප්‍රකාශන

2.1 තත්ත්වගණනය කළ මතය

මෙම වාර්තාවේ 2.2 ඡේදයේ දක්වා ඇති කරුණු වලින් වන බලපෑම හැර, 2014 දෙසැම්බර් 31 දිනට ශ්‍රී ලංකා කපු සංස්ථාවේ මූල්‍ය තත්ත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරීත්වය හා මුදල් ප්‍රවාහ ශ්‍රී ලංකා ගිණුම්කරණ ප්‍රමිතීන්ට අනුකූලව සත්‍ය හා සාධාරණ තත්ත්වයක් පිළිබිඹු කරන බව මා දරන්නා වූ මතය වේ.

2.2 මූල්‍ය ප්‍රකාශන පිළිබඳ අදහස් දැක්වීම

2.2.1 ශ්‍රී ලංකා ගිණුම්කරණ ප්‍රමිති

පහත දැක්වෙන ශ්‍රී ලංකා ගිණුම්කරණ ප්‍රමිතීන්ට අනුකූල නොවූ අවස්ථා විගණනයේදී නිරීක්ෂණය විය.

- (අ) ශ්‍රී.ලං.ගි.ප්‍ර.01 මූල්‍ය ප්‍රකාශන අවබෝධ කරගැනීම සඳහා වැදගත් වන ගිණුම් පිළියෙල කිරීමේ දී භාවිතා කළ ගිණුම්කරණ පදනම හෝ පදනම හෙලිදරව් කර නොතිබුණි.
- (ආ) ශ්‍රී.ලං.ගි.ප්‍ර.02 කපු ආශ්‍රිත නිෂ්පාදනයන් 47 කට අදාළ පිරිවැය වෙනවෙනම ගණනයකර තොග අගය කිරීම වෙනුවට සියළුම නිෂ්පාදනවල සාමාන්‍ය පිරිවැය අනුව තොග අගය කර තිබුණු බැවින් සමහර නිෂ්පාදනයන්හි විකුණුම් මිල සාමාන්‍ය පිරිවැයට වඩා අඩු අගයක් ගෙන තිබුණි.
- (ඇ) ශ්‍රී.ලං.ගි.ප්‍ර.08 ප්‍රමිතිය ප්‍රකාරව ප්‍රමාණාත්මක පෙර කාලපරිච්ඡේද වැරදි ඉදිරිපත් කර ඇති සංසන්දනාත්මක අගයන් නැවත ප්‍රකාශ කිරීමෙන් නිවැරදි කළ යුතු වුවත් පැළතවාන් අංශයේ 2013 වර්ෂයට අදාළ රු.996,619 ක පැළ තවාන් වියදම් වැඩියෙන් දැක්වීම අතීතානුයෝගී ගැලපීම් ලෙස ගලපා තිබුණි.
- (ඈ) ශ්‍රී.ලං.ගි.ප්‍ර.16
 - (i) ප්‍රමිතිය ප්‍රකාරව ප්‍රත්‍යාගණිත අගයට ප්‍රකාශ කර ඇති වාහන සම්බන්ධයෙන් ප්‍රත්‍යාගණනය ක්‍රියාත්මක වන දිනය සහ ස්වාධීන තක්සේරුකරුවකු යොදා ගත්තේද යන බව හෙලිදරව් කර නොතිබුණි.
 - (ii) දේපල, පිරිසික සහ උපකරණවලට අදාළව සමාලෝචිත වර්ෂයේ ආරම්භක දිනට සමුච්චිත ක්ෂය සමාලෝචිත වර්ෂයට අදාළ ක්ෂය සහ අපහරණය කරන ලද වත්කම්වල ක්ෂයවීම හෙලිදරව් කර නොතිබුණි.
 - (iii) ප්‍රමිතිය ප්‍රකාරව ප්‍රත්‍යාගණිත වත්කමක සාධාරණ වටිනාකම එහි ධාරණ අගයෙන් ප්‍රමාණාත්මක ලෙස වෙනස්වන විට තවත් ප්‍රත්‍යාගණනයක් අවශ්‍ය වන නමුත් 2009 වර්ෂයෙන් පසුව වාහන සම්බන්ධයෙන් ප්‍රත්‍යාගණනයක් සිදු කර නොතිබුණු අතර සම්පූර්ණයෙන් ක්ෂය කර තිබුණු රු.25,600,800 ක් වූ වාහන සංස්ථාව විසින් තවදුරටත් ප්‍රයෝජනයට ගෙන තිබුණි.

(iv) ප්‍රමිතිය ප්‍රකාරව දේපළ, පිරියත හා උපකරණවල සාධාරණ අගය විශ්වාසදායී ලෙස මැනිය හැකි විට එහි ප්‍රත්‍යාගණිත අගයට දක්වන බව ගිණුම්කරණ ප්‍රතිපත්තින් මඟින් හෙළිදරව් කර තිබුණද වාහන හැර සම්පූර්ණයෙන් ක්ෂය කර තිබුණු පිරිවැය රු.20,231,977 ක් වූ දේපළ පිරියත හා උපකරණ සංස්ථාව විසින් තවදුරටත් ප්‍රයෝජනයට ගෙන තිබුණි.

(ඉ) ශ්‍රී.ලං.ගි.ප්‍ර.19 සුදුසුකම්ලත් ආයුගණක තක්සේරුකරුවකු මඟින් හෝ පාරිතෝෂික සුත්‍ර ක්‍රමය මගින් සියළුම ප්‍රමාණාත්මක පශ්චාත් සේවා ප්‍රතිලාභ බැඳීම් මැනීමට අවශ්‍ය වන නමුත් පාරිතෝෂික සඳහා වෙන් කිරීම් ඒ අනුව තක්සේරු කරමින් ප්‍රවර්තන සේවා පිරිවැය, පොළී පිරිවැය, ආයුගණක ලාභ සහ අලාභ ගණනය කර නොතිබුණි.

(ඊ) ශ්‍රී.ලං.ගි.ප්‍ර.39 වෙළඳ ණයගැතියන් සහ අනෙකුත් ලැබිය යුතු දෑ, තැන්පතු, අත්තිකාරම් සහ කලින් ගෙවීම්, මුදල් හා මුදල්වලට සමාන වත්කම් සහ වෙළඳ ණයහිමියන් හා අනෙකුත් ගෙවිය යුතු දෑ මූල්‍ය වත්කම් හා මූල්‍ය වගකීම් ලෙස හඳුනාගැනීම, මිණුම්කරණය, ඉදිරිපත් කිරීම සහ හෙළිදරව් කිරීම ප්‍රමිත ප්‍රකාරව සිදුකර ඇද්ද යන්න හෙළිදරව් කර නොතිබුණි.

(උ) ශ්‍රී.ලං.ගි.ප්‍ර.41 සංස්ථාව සතු ජෛව විද්‍යාත්මක වත්කම් එනම් කපු ගස් මෙම ප්‍රමිතිය ප්‍රකාරව සාධාරණ අගයට ගිණුම්ගත කිරීම සහ හෙළිදරව් කිරීම කර නොතිබුණි.

2.2.2 ගිණුම්කරණ අඩුපාඩු

 පහත සඳහන් නිරීක්ෂණ කරනු ලැබේ.

(අ) වරලත් අලෙවි සැල් සඳහා කපු අලෙවි කිරීමේදී උපචිත පදනම මත විකුණුම් හඳුනාගැනීම වෙනුවට මුදල් පදනම මත විකුණුම් හඳුනාගෙන තිබූ අතර ඒ අනුව සමාලෝචිත වර්ෂය අවසානයට රු.460,982 ක ලැබිය යුතු ශේෂය ගිණුම්ගත කර නොතිබුණි.

(ආ) සමාලෝචිත වර්ෂය අවසානයට රාජ්‍ය ප්‍රදාන ගිණුමේ ශේෂය රු.78,956,936 ක් වන අතර එම ශේෂය රාජ්‍ය ප්‍රදානවලින් අත්පත් කරගත් ස්ථාවර වත්කම්, මේරු ප්රදේශ වියදම් සහ නොමේරු ප්‍රදේශ වියදම්වල සමාලෝචිත වර්ෂය අවසානයේ ශුද්ධ අගයට සමාන විය යුතු නමුත් රු.37,915,049 ක වෙනසක් නිරීක්ෂණය විය.

(ඇ) මූල්‍ය ප්‍රකාශන අනුව පාරිතෝෂික වෙන් කිරීම සහ පාරිතෝෂික ගෙවීම් පිළිවෙලින් රු.10,009,513 ක් සහ රු.1,469,889 ක් වුවත් මුදල් ප්‍රවාහ ප්‍රකාශයේ එය පිළිවෙලින් රු.9,743,212 ක් සහ රු.1,203,588 ක් ලෙස දක්වා තිබුණි.

2.2.3 විගණනය සඳහා සාක්ෂි නොවීම

 පහත සඳහන් වටිනාකම් තහවුරු කර ගැනීම සඳහා සාක්ෂි විගණනය සඳහා ඉදිරිපත් නොවීය.

විෂය -----	වටිනාකම ----- රු.	සාක්ෂි නොවීම -----
හානි වූ කපු පැළ	3,759,120	90,658 ක් වූ හානි වූ කපු පැළ පිළිබඳ සත්‍යාපන වාර්තා
කපු පැළ අලෙවිය	894,100	කපු පැළ 8,761 ක් නිකුත් කිරීමට අදාළ නිකුත් කිරීමේ නිවේදන

2.2.4 ප්‍රමාණවත් අධිකාර බලයකින් තහවුරු නොවූ ගනුදෙනු

රාජ්‍ය ව්‍යාපාර දෙපාර්තමේන්තුව විසින් වටිනාකම රු.මිලියන 8.5 ට නොවැඩි මෝටර් කාර් රථයක් හෝ කැබ් රථයක් සභාපතිවරයා සඳහා මිලදී ගැනීම අනුමත කර තිබුණද එම සීමාව නොසලකා රු. 9,860,000 ක් වටිනා ජීප් රථයක් සංස්ථාව විසින් 2014 ජනවාරි මාසයේදී මිලදී ගෙන තිබුණි. තවද මෙම වාහනය රාජ්‍ය නිලධාරියකුට නිකුත් කර තිබුණු තීරුබදු සහන වාහන බලපත්‍රයක් යටතේ ගෙන්වා පළමු අයිතිකරු ලෙස ඔහුගේ නමින් ලියාපදිංචි කර වාහනයේ දෙවන අයිතිකරු වශයෙන් සංස්ථාවේ නමට ලියාපදිංචිය මාරු කර තිබුණු බව නිරීක්ෂණය විය.

2.3 ලැබිය යුතු හා ගෙවිය යුතු ගිණුම්

පහත සඳහන් නිරීක්ෂණ කරනු ලැබේ.

- (අ) 2010 වර්ෂයට පෙර සිට ඉදිරියට ගෙන එමින් පැවති ණයගැති ශේෂය රු.2, 003,354 ක් වූ අතර එයින් රු. 1,962,800 ක් 2009 වර්ෂයේදී ජාතිය ගොඩනැගීමේ අමාත්‍යාංශයට පැළ ලබාදීම වෙනුවෙන් ලැබිය යුතු ණය ශේෂයක් විය.
- (ආ) වසර කිහිපයක සිට පැවත එන රු.775,134 ක් වූ රඳවා ගැනීමේ බදු ගැලපීමෙන් තොරව ලැබිය යුතු ශේෂයක් ලෙස දක්වා තිබුණි.
- (ඇ) වසර කිහිපයක සිට ඉදිරියට ගෙන එමින් පැවති රු.6,721,078 ක් වූ බැරකම් ශේෂ 03 ක් සමාලෝචිත වර්ෂය තුළදී ද පියවීමට කටයුතු කර නොතිබුණි.
- (ඈ) 2012 සහ 2013 වර්ෂවල දිවිනැගුම වැඩසටහන යටතේ දිස්ත්‍රික් ලේකම් කාර්යාල 03 කට බෙදා දෙන ලද කපු පැළ වෙනුවෙන් ලැබියුතු හිඟ මුදල් රු.1,042,665 ක් සමාලෝචිත වර්ෂය අවසාන වන විටදී ද අය කර ගෙන නොතිබුණි.

2.4 නීති, රීති, රෙගුලාසි හා කළමනාකරණ තීරණවලට අනුකූල නොවීම

නිරීක්ෂණය වූ නීති, රීති, රෙගුලාසි හා කළමනාකරණ තීරණවලට අනුකූල නොවීම් පහත දැක්වේ.

නීති, රීති, රෙගුලාසිවලට යොමුව

අනුකූල නොවීම

<p>(අ) 2006 අංක 10 දරන දේශීය ආදායම් බදු පනත</p>	<p>සංස්ථාව ආදායම් බදු බැඳියාවට යටත් ආයතනක් වන නමුත් 2011/2012 තක්සේරු වර්ෂය, 2012/2013 තක්සේරු වර්ෂය සහ 2013/2014 තක්සේරු වර්ෂයේ ආදායම් බදු ප්‍රකාශන සකස් කිරීමට හෝ ආදායම් බදු ගෙවීමට හෝ කටයුතු කර නොතිබුණි.</p>
<p>(ආ) 2002 අංක 14 දරන එකතු කළ අගය මත බදු පනත</p>	<p>තොග සහ සිල්ලර භාණ්ඩ සපයන, භාණ්ඩවල නිෂ්පාදකයා එම ආයතනයම වන විටදී සහ කාර්තුචක පිරිවැටුම රු. මිලියන 3 කට වැඩි හෝ වාර්ෂික පිරිවැටුම රු. මිලියන 12 කට වැඩි වන විටදී එකතු කළ අගය මත බදු සඳහා ලියාපදිංචි වී එකතු කළ අගය මත බදු අයකළ යුතු වුවත්, සංස්ථාව විසින් බදු අයකිරීමට කටයුතු කර නොතිබුණි.</p>
<p>(ඇ) 2009 අංක 9 දරන ජාතිය ගොඩනැගීමේ බදු පනත</p>	<p>නිෂ්පාදන කටයුතුවල නියැලෙන කාර්තුචක පිරිවැටුම රු.මිලියන 3 කට වැඩි හෝ වාර්ෂික පිරිවැටුම රු.මිලියන 12 කට වැඩි ආයතන විසින් ජාතිය ගොඩනැගීමේ බදු ගෙවීමට බැඳියාවක් ඇති නමුත් සංස්ථාව ජාතිය ගොඩනැගීමේ බදු ගෙවීම සඳහා ලියාපදිංචි වී බදු ගෙවීමට කටයුතු කර නොතිබුණි.</p>
<p>(ඈ) 2011 සැප්තැම්බර් 15 දිනැති රාජ්‍ය ව්‍යාපාර වක්‍රලේඛ අංක 58 (2)</p>	<p>සභාපතිවරයාට සහ උපසභාපතිවරයාට ජීවන වියදම් දීමනා ගෙවිය නොහැකි වුවත් ඊට පටහැනිව 2014 ජනවාරි සිට සැප්තැම්බර් 19 දින දක්වා ජීවන වියදම් දීමනා ලෙස රු.135,980 ක් ගෙවා තිබුණි.</p>

3. මූල්‍ය සමාලෝචනය

3.1 මූල්‍ය ප්‍රතිඵල

ඉදිරිපත් කරන ලද මූල්‍ය ප්‍රකාශන අනුව සමාලෝචිත වර්ෂයේ සංස්ථාවේ මෙහෙයුම් කටයුතු වලින් රු.26,057,641 ක උනන්දුවක් වූ අතර ඊට ප්‍රතිරූපීව ඉකුත් වර්ෂයේ අතිරික්තය රු.966,893 ක් විය. ඒ අනුව ඉකුත් වර්ෂය හා සැසඳීමේදී මූල්‍ය ප්‍රතිඵලයෙහි රු.27,024,534 ක අඩුවීමක් නිරීක්ෂණය විය. වාණිජ අංශයේ වියදම රු.11,944,770 කින් අඩුවීම හා ආදායම රු.18,679,725 කින් පහත වැටීමත්, සේවා අංශයේ ආදායම රු.13,745,051 කින් අඩුවීම හා වියදම් රු.6,544,528 කින් වැඩිවීමත් මීට ප්‍රධාන වශයෙන් හේතු වී තිබුණි.

3.2 විග්‍රහාත්මක මූල්‍ය සමාලෝචනය

ඉදිරිපත් කරන ලද මූල්‍ය ප්‍රකාශන අනුව 2014 දෙසැම්බර් 31 දිනෙන් අවසන් වර්ෂයේ සංස්ථාවේ මූල්‍ය ප්‍රතිඵලය 2013 දෙසැම්බර් 31 දිනෙන් අවසන් වර්ෂයේ පැවති තත්ත්වය සමඟ සසඳා පහත දැක්වේ.

(අ) වාණිජ අංශය

වතු සහ අලෙවි අංශය

වාණිජ පැළඟවත් අංශය

	<u>2014</u>	<u>2013</u>	<u>වෙනස්වීමේ</u>	<u>2014</u>	<u>2013</u>	<u>වෙනස්වීමේ</u>
	රු.	රු.	ප්‍රතිශතය	රු.	රු.	ප්‍රතිශතය
			වැඩිවීම/ (අඩුවීම)			වැඩිවීම/ (අඩුවීම)
මුළු ආදායම	70,173,571	85,411,920	(18)	50,865,900	54,307,276	(6)
මුළු වියදම්	76,185,806	91,462,288	(17)	24,059,934	20,728,222	16
මෙහෙයුම් ලාභය/ අලාභය	(6,012,235)	(6,050,368)	(1)	26,805,966	33,579,054	(20)
ලාභාන්තිකය සියයට	(8)	(7)		111	162	

(ආ) සේවා අංශය

	<u>2014</u>	<u>2013</u>	<u>වෙනස්වීමේ ප්‍රතිශතය</u>
	රු.	රු.	වැඩිවීම (අඩුවීම)
රාජ්‍ය ප්‍රදාන - ප්‍රාග්ධන	19,448,757	25,044,560	(22)
පුනරාවර්තන	50,000,000	52,500,000	(5)
වාණිජ අංශයේ ලාභ	20,793,731	27,528,686	(24)
පොලී ආදායම	3,151,683	6,668,908	(53)
වත්කම් ඉවත්කිරීමේ ලාභය	265,147	2,531,823	(90)
වෙනත් ආදායම්	<u>213,191</u>	<u>78,538</u>	171
මුළු ආදායම	93,872,509	114,352,515	(18)
සේවා අංශයේ මුළු වියදම	<u>119,930,150</u>	<u>113,385,622</u>	6
ලාභය/අලාභය	<u>26,057,641</u>	<u>966,893</u>	

(i) වතු සහ අලෙවි අංශයේ සමාලෝචිත වර්ෂයේ මෙහෙයුම් අලාභය නිෂ්පාදන පිරිවැයෙන් සියයට 8 ක් වූ අතර පසුගිය වර්ෂයේ මෙහෙයුම් අලාභය සියයට 7 ක් විය.

(ii) සමාලෝචිත වර්ෂයේදී බිජු කපු පැළයක සහ බද්ද කපු පැළයක පිරිවැය පිළිවලින් රු.31 ක් සහ රු.43 ක් වූ අතර විකුණුම් මිල පිළිවලින් රු.100 ක් හා රු.200 ක් වූයෙන් වාණිජ පැළඟවත් අංශයේ සියයට 111 ක ඉහළ ලාභාන්තිකයක් ලගාකරගෙන තිබුණි.

(iii) දිවිනැගුම් වැඩසටහනට කපු පැළ නිකුත් කිරීම හේතුවෙන් 2011 වර්ෂයේ සිට කපු පැළ අලෙවි ආදායම් සිසු ලෙස වැඩි වී තිබුණු නමුත් 2012 වර්ෂයට සාපේක්ෂව 2013 සහ 2014 වර්ෂ වලදී කපු පැළ ආදායම පිළිවලින් සියයට 47 කින් සහ සියයට 50 කින් අඩුවී තිබුණි.

4. මෙහෙයුම් සමාලෝචනය

4.1 කාර්ය සාධනය

පහත සඳහන් නිරීක්ෂණ කරනු ලැබේ.

(අ) සංස්ථාව සතු කපු වතු වල නිෂ්පාදනය, නිෂ්පාදන පිරිවැය හා වගා ප්‍රමාණ පිළිබඳ තොරතුරු පහත දැක්වේ.

වතුයාය	නිෂ්පාදනය ලෙලි කපු	නිෂ්පාදන පිරිවැය	කි.ග්‍රෑ.1ක පිරිවැය	මේරුකපු ප්‍රදේශ හෙක්ටයාර්	නොමේරු කපු ප්‍රදේශ හෙක්ටයාර්	වයස් මට්ටම	
						මේරු	නොමේරු
	(කි.ග්‍රෑ)		රු.			අඩු.	අඩු.
පුත්තලම	7,261.0	10,177,233	1402	204.50	98.89	30 ට වැඩි	5 ට අඩු
කමන්දළුව	15,223.0	9,368,145	615	119.00	47.00	30 ට වැඩි	5 ට අඩු
එළවන්කුලම	64,591.5	8,030,063	124	72.50	10.50	14 ට වැඩි	5 ට අඩු
හාඩ්	5,834.0	1,677,705	288	70.85	20.24	30 ට වැඩි	5 ට අඩු
නාලන්දා	6,813.5	1,470,848	216	20.24	8.09	10 ට වැඩි	5 ට අඩු
විලච්චිය	1,076.5	235,139	218	7.28	2.83	10 ට වැඩි	5 ට අඩු
මහඔය	537.0	-			10.12		5 ට අඩු
සුදුවතුර ආර	100.0	-			10.12		5 ට අඩු
එකතුව	<u>101,436.5</u>			<u>494.37</u>	<u>207.79</u>		

(i) සංස්ථාව සතු කපු වගා ඉඩම් හෙක්ටයාර් 494 කින් හෙක්ටයාර් 394 ක කපු වගාවන් අවුරුදු 30 ට වැඩි ආයුකාලයක් පසුකර තිබුණි. එසේ වුවද සංස්ථාව 2013 වර්ෂයේදී පැරණි වගාවෙන් යුතු ඉඩම් හෙක්ටයාර් 40 ක් නැවත වගා කර තිබුණත්, 2014 වර්ෂයේදී පැරණි වගාවෙන් යුතු ඉඩම්වල නැවත වගා කිරීමේ කටයුතු සිදු කර නොතිබුණි.

(ii) සමාලෝචිත වර්ෂයේ ලෙලි කපු කි.ග්‍රෑ.එකක වෙළඳපොළ මිල රු.250 ක් පමණ වූ අතර පුත්තලම, කමන්දළුව හා හාඩ් වතු වල ලෙලි කපු කි.ග්‍රෑ. 1 ක නිෂ්පාදන පිරිවැය වෙළඳපොළ මිලද ඉතා ඉහළ අගයකින් ඉක්මවා තිබුණි.

(ආ) සහනාධාර වැඩසටහන

සහනාධාර වැඩසටහන යටතේ 2010 හා 2011 වර්ෂවල බීජ හා බද්ධ කපු වගාව සඳහා ප්‍රාදේශීය කාර්යාල 08 කින් බෙදා දී තිබුණු කපු පැළ වලින් සමාලෝචිත වර්ෂය අවසානයට සාර්ථක වූ පැළ ප්‍රමාණය පිළිබඳ විස්තර පහත දැක්වේ.

ප්‍රාදේශීය කාර්යාලය	2010 වර්ෂය			2011 වර්ෂය		
	ලබාදුන් පැළ ගණන	2014 අවසානයට සාර්ථක වගා පැළ	ප්‍රතිශතය	ලබාදුන් පැළ ගණන	2014 අවසානයට සාර්ථක වගා පැළ	ප්‍රතිශතය
						-
බද්ධ කපු වගාව						
මනියංගනය	9,360	978	10	12,340	2103	17
නාඋල	23,520	4,167	18	22,600	5,938	26
පුත්තලම	45,960	6,920	15	48,160	10,372	22
කුරුණෑගල	35,440	9,101	26	30,160	8,031	27
අම්පාර	8,800	964	11	14,720	1,607	11
මඩකලපුව	19,600	2,940	15	12,000	3,020	25
අනුරාධපුරය	34,200	5,355	16	35,480	7,969	22
බීජ කපු වගාව						
ත්‍රිකුණාමලය	2,200	134	6	8,000	787	10
මඩකලපුව	14,000	3,502	25	8,000	2,400	30
අම්පාර				4,000	377	9
එකතුව	<u>193,080</u>	<u>34,061</u>		<u>195,660</u>	<u>42,610</u>	

- (i) ඉහත වගුව අනුව 2010 වර්ෂයේ බෙදා දෙන ලද බීජ හා බද්ධ කපු පැළ 193,800 කින් 2014 වර්ෂය අවසානයට සාර්ථක වූ වගාව පැළ 34,061 ක් හෙවත් සියයට 17.5 ක් විය.
- (ii) එසේම 2011 වර්ෂයේ ලබාදුන් බීජ හා බද්ධ කපු පැළ 195,660 කින් 2014 වර්ෂය අවසානයට සාර්ථක වූ පැළ ප්‍රමාණය 42,610 ක් හෙවත් සියයට 21.8 ක් විය.
- (iii) 2010 වර්ෂයේදී සංස්ථාව විසින් සහනාධාර වැඩසටහන සඳහා රු.22,403,139 ක් හා 2011 වර්ෂයේදී රු.21,098,216 ක් වැය කර තිබුණි. වාර්ෂිකව සහනාධාර ලෙස ප්‍රාග්ධන ප්‍රදාන විභාල ප්‍රමාණයක් ආයෝජනය කර තිබුණත් වැඩසටහනෙහි ප්‍රගතිය පහළ මට්ටමක පැවතුණි.

4.2 කළමනාකරණ අකාර්යක්ෂමතා

පහත සඳහන් කරුණු නිරීක්ෂණය කරනු ලැබේ.

- (අ) සමාලෝචිත වර්ෂයේ වාණිජ පැළ තවාන්වල බද්ධ පැළ සහ බීජ පැළ මියයාම නිසා සිදුව තිබුණු අලාභය රු.3,759,120 ක් වූ අතර එය පසුගිය වර්ෂයට සාපේක්ෂව සියයට 3,851 ක් වැනි ඉතා ඉහළ අගයකින් වැඩි වී තිබුණි.
- (ආ) සමාලෝචිත වර්ෂයේදී පුත්තලම, කමන්දුව හා හාඩි වතුයායන්හි ආදායමට සාපේක්ෂව ඒවායේ සෘජු හා පරිපාලන වියදම් වැඩිවීම හේතුවෙන් එම වතු පිළිවෙලින් රු. 8,095,121 ක , රු. 4,535,952 ක හා රු. 268,105 ක මෙහෙයුම් අලාභයන් ලබා තිබුණි.

4.3 මතභේදයට තුඩුදෙන ගනුදෙනු

2013 ජුනි 04 දින සිට නව වෛද්‍යාධාර යෝජනා ක්‍රමයක් ක්‍රියාත්මක කර තිබුණු අතර ඒ යටතේ සේවකයා සහ ඔහුගේ පවුලේ සාමාජිකයන් සඳහා බාහිර ප්‍රතිකාර සඳහා වාර්ෂිකව රු.15,000 ක් සහ රෝහල්ගත ප්‍රතිකාර සඳහා වාර්ෂිකව රු.50,000 ක් දක්වා වියදම් ප්‍රතිපූර්ණය කරන අතර මාසික සාමාජික ගාස්තුව රු.300 ක් විය. ඉහත වියදම් ප්‍රතිපූරණ සීමා සභාපතිවරයා සඳහා අදාළ නොවන බවට වගන්තියක් වෛද්‍යාධාර යෝජනා ක්‍රමයේ සඳහන් කර තිබුණු අතර සභාපතිවරයාගේ වෛද්‍ය වියදම් ලෙස 2013 හා 2014 වර්ෂවලදී පිළිවෙලින් රු.286,655 ක් හා රු. 104,772 ක් ගෙවා තිබුණි.

4.4 කාර්ය මණ්ඩල පරිපාලනය

සංස්ථාවේ ඉහළ කළමනාකරණ තනතුරුවල පුරප්පාඩු 02 ක් පැවතුණු අතර විධායක සහ විධායක නොවන ශ්‍රේණිවල පුරප්පාඩු 25 ක්ද සුළු සේවක පුරප්පාඩු 09 ක්ද වශයෙන් අනුමත සේවක සංඛ්‍යාවෙන් පුරප්පාඩු 36 පැවතුණි.

5. ගිණුම් කටයුතුභාවය සහ යහපාලනය

5.1 නොවිසඳී ඇති විගණන ඡේද

2012 ජූලි 24 දිනැති පොදු ව්‍යාපාර පිළිබඳ කාරක සභාවේ සාකච්ඡා කරන ලද සංස්ථාවට අයිතිය නොමැති කපු ඉඩම්වල නිත්‍යානුකූල අයිතිය සංස්ථාවට පවරා ගැනීම 2015 අප්‍රේල් 30 දක්වාම නිවැරදි වී නොතිබුණි.

6. පද්ධති හා පාලන

විගණනයේදී නිරීක්ෂණය වූ පද්ධති හා පාලන අඩුපාඩු වරින්වර සංස්ථාවේ සභාපතිවරයා වෙත යොමුකරන ලදී. පහත සඳහන් පාලන ක්ෂේත්‍රයන් කෙරෙහි විශේෂ අවධානය යොමු විය යුතුය.

(අ) තොග පාලනය.

(ආ) වරලත් අලෙවි සැල් වෙත කපු මද අලෙවි කිරීම